

# ሰንበት ዘቂርቆስ

ሐምሌ 19 2018 ዓ.ም. (07/26/2026)

**መዝሙር:** ጥቡዕ ልቡ ለሕፃናት...ልቢ ሕፃን አብ ቤት ፍርዲ እንከሎ ስንድው እዩ። እቲ ሕፃን ነዲኡ ከምዚ በላ ገድልናን ምስክርነትና ክሳብ እንፍጽም ጽንዒ/ደልድሊ፥ ንገጽ አምላኽና ክንርኢ ምእንቲ ገድልናን ምስክርነትና ንፈጽም።ሕፃን ንጎይትኡ ክሳብ ክንድዚ ተጋዲለ እንታይ ዓስበይ ኢኻ እትህበኒ በሎ፥ጎይታ ንግዝኡ ሕፃን አብ ልብኻ ዘሎ ዓስብኻ ክህበካ እየ በሎ። ሕፃን ንጎይትኡ ሥጋይ አብ ምድሪ አይትቐበሩ በሎ።ጎይታ ንሕፃን አብ መንግስተ ሰማይ ኣነ ፈጣሪኻን ዮሐንስ መጥምቕ እንተ ዘይኮይኑ ዝዓብየካ የለን፤ ሥጋኻ ከየማምህምን አብ ሰረገላ ኤልያስ ከንብረካ እየ።

**ንባብ:** 1ተሰሎ 2: 1-12፥ 1ጴጥ 2: 1-12፥ ግ.ሓ. 20: 1-12፥ ሉቃ 10: 17-24።

**ምስባክ:** ቃለ ወህቡ ደመናት አሕፃከ ይወፅኡ፥ ቃለ ነጎድጓድከ በሠረገላት፥ አስተርአየ መባርቅቲኡ ለዓለም (መዝ. 76: 17-18)።

ሐምሌ 19 ሰንበት እንተ ወዓለ ዘቂርቆስ ተባሂሉ ይፍለጥ፥ ክሳብ ዘማኅበር 10 ነሓስ ዘሎ ኸአ ዘመብረቕ፥ ዘነጎድጓድ፥ ዘባሕር፥ ዘአፍላግ፥ ዘጠሊ ተባሂሉ ዝፍለጥ ምስ ናይ ወቕቱ አተሓሒዙ ዝተፈላለየ መዝሙራት ይዝመር።

አብዚ ናይ ሎሚ መዝሙር እነስተንትኖ አብ መንጎ አምላኽን መንጎናን ዘሎ ርክብን ኩሉ ጊዜ ብመንገዱን ብትእዛዛቱን ተመሪሕና ሕይወትና እንተ መራሕና ንጉዕዞ ቅድስና ከም ዝለበስናዮ የረጋግጸና። አምላኽ አብ ሕይወትና ቦታ ክህልዎን በቲ ንሱ ዝደልዮ ክነብር እንከሎና አብ ሰማይ ዓስቢ አሎና። ሎሚ ዝዘራእናዮ እዩ ጽባሕ አብ ሰማይ ፍሪኡ እንሓፍስ እሞ አምላኽ ዝደልዮ ክንገብር ጸኒዕና ንበገስ። ምድራዊ ግብርና ስንቂ ሰማያዊ ቦታና እዩ፥ ስለዚ ሎሚ ጽድቂ ሓቂ ሒዝና እመናት ደቂ አምላኽ ክንከውን ብምሉእ ልብና አብኡ ንመለስ ቃሉ ንስማዕ፥ ንዘወደቕናዮ ብንስሓ ደቢስና ንመገዲ ቅድስና ንተሓሓዞ።

ዝተነበና ወንጌል ሉቃስ አብ ክንዲ ነቶም ምስኡ ዝነበሩ 12 ሓዋርያት ወይ እውን ነቶም 72 አርድእቲ ዝምልከት ንዝገፍሐ ተልእኮ ነፍሲ ወከፍና በብዘመና ክንገብር ዘሎና እዩ ዘመልክት። ኢየሱስ ን72 አርድእቲ በበክልተ ናብተን ክኸደን ዝነበር ከተማታት ልኢኽዎም። እዚ ቊጽሪ 72 ንአይሁድ ገፍሕን አምሳላውን ትርጉም ዝሓዘ እዩ።

1. ቊጽሪ ናይ እቶም 72 አበው ንሙሴ ክሕግዙ አብቲ ጉዕዞ ምድሪ ተስፋ ክመርሑን ክሕብሩን ንህዝበ አምላኽ ከምሓድሩን ዝተመርጹ እዮም (ዘኁል 11: 16-24)።
2. 72 ቊጽሪ ናይ ናይ እቶም ዝልዓለ ባይቶ አይሁድ እዩ። ነዚ ቊጽሪ እዚ ምስ እዚ አተሓሒዝና ክንርእዮ እንከሎና ሓገዝቲ ህዝቢ እስራኤል እዮም።
3. አብ ጊዜ ኢየሱስ 72 ቊጽሪ ናይ እተን አብቲ እዋን ዝፍለጣ ዝነበራ ሃገራት እዩ ዘስምዕ። ሉቃስ ወንጌሉ ክጽሕፍ እንከሎ ንኹሎም አሕዛብ አብ ግምት አእትዮ እምነት ጎይትኡ አብ ኩሉ ክበጽሕ ከምዝግባእ ክሕብር ኢሉ እዩ።

ሉቃስ ወንጌላዊ አብዚ ክፍሊ ወንጌሉ ፍልይ ብዘበለ ብዛዕባ ሰባኺ ወንጌልን ነቲ ወንጌል ዝሰምዕን ይነግረና ማለት ሰባኺ ክገብርን ክብሎን ክኾናን ዘለዎ ከምኡ እቲ ንቃል አምላኽ ዝሰምዕ ከአ ሰሚዑ እንታይ ለውጢ አብ ሕይወቱ ከም ዝመጽኦ እንተ አበየ ኸአ እንታይ በረኽት ከምዝሓልፎ ይነግር።

1. **ሰባኺ ንስብከት ክብገስ እንከሎ አብ ግዙፋዊ ነገራት ከድህብ የብሉን።** እትኩሮኡ አብ መልእኽቲ ወንጌል ገሩ እንታይ ክበልዕ ወይ ክሰቲ ከይበለ ንዝተላእኮ ጥራሕ እንተ ገበረ እዩ ንሓቀና ትምህርቲ ከብጽሕ ዝኽእል። አብ ሕይወት አብ ነገራት ብቐሊል ክንወድቕ ወይ ክነድህብ ንኽእል ኢና። አብ ታሪኽ እንተ ረኤና ሰባት አብዚ ዓለም ዝበለጸን ንወትሩ ከም ነበርቲ ኮይናም

ዝሓነጽዎም ወይ ዝገበርዎም ነገራት ንርኢ፡ እንተኾነ ምድራውን ዓለማውን ነገራት ንጉዕዞ መንግስተ ሰማይ ክዓጽዉና የብሎምን። ኢየሱስ ንኹሉ ሓዲግና ክንስዕቦ እዩ ዝደለ።

2. **ልኡኽ ወንጌል ኣብ ተልእኮኡ ኣትኩሩ እምበር የማን ጸጋም ክብል ኣይግብኡን።** እዚ ምስቲ ኣብ 2ዘነ 4፡29 ኤልሳዕ ነብይ ንገሓዚ ዝሃቦ መምርሒ ይመሳሰል ሕጃኽ ተዓጠቕ እሞ በትረይ ኣብ ኢድካ ሒዝካ ኺድ፡ ገለ ሰብ እንተ ረኽብካ ኽኣ ከመዓልካ ኣይትበሎ፡ ከመዓልካ እንተ በለካ እውን ኣይትመልሰሉ ይብል። እዚ ንሰባት ዘይምኽባር ኣይኮነን እንታይ ድኣ እቶም ንኣምላኽ ዘገልግሉ የማን ጸጋም ኣየላግሱ ወይ እውን ነቲ ዓቢ ተልእክኦም ሓዲጎም ኣብ ነኣሽቱ ነገራት ኣየድህቡ ማለት እዩ። እዚ ሎሚ ኣብዚ እዋን እውን ንሓደ ንተልእኮ ወንጌል ዝወፍር ዝውሃብ ሓደራ እዩ። ንኸልተ ጎይቶት ክተገልግል ኣይክኣልን እዩ።
3. **ሰባኺ ወንጌል ዓሰቢ ተልእክኦ ክውሃቦ እዩ፡** ስለዚ እንታይ ክበልዕ ወይ ክሰቲ ኢሉ ካብ ቤት ናብ ቤት እናኸደ ዝያዳ ዋሕስን ምቕትን ኣብ ዝህቦ ነገራት ከድህብ የብሉን። ቤተ ክርስትያን ካብ መጀመርያ ንተልእኮ ወንጌል ዝወፍሩ ክገብርዎ ዝግብኦም ኣብቲ ትምህርቲ 12 ሓዋርያት ብ100 ዓ.ም. መምርሒ ኣውጺኦ ነራ እዚ ኽኣ ብዙሓት ሓሰውቲ ነብያት በብእዋኑ ምስ ጥቕምምን ግጉይ ትርጉምን እናሃቡ ንትምህርቲ ወንጌል ዝጥምዝዙ ስለ ዝነበሩ ክትእርም ኢላ ዘውጽኡ መምርሒ እዩ። ገለ ካብኡ ሓደ ሰባኺ ወንጌል ኣብ ሓደ ገዛ ኣትዩ ንሰለስተ መዓልቲ ከይሰበኸ እንተ ተቐመጠ ሓሳዊ ነብይ ምዃኑ እዩ ወይ እውን ሓገዝ ገንዘብ ነቲ ዝገብሮ መንፈሳዊ ትምህርቲ እንተ ሓተተ ሓሳዊ ነብይ እዩ። ልኡኽ ወንጌል ንምቕት ዝምነ ክኸውን ኣይግብኡን ዝብል ኣልኦ።
4. **ንቃል ኣምላኽ ምስማዕ ዓቢ ሓላፍነት እዩ።** በቲ ክንስምዖ ዝተዋህበና ዕድል ክንፍረድ ኢና። ኣብ ገለ እውን ንኣሸቱ ንነገራት ኽገብሩ ነፍቅድ ንዓበይቲ ግን ዘይፍቀድ። ሓላፍነት ካልእ ገጽ ናይ ግንዖት ወይ ሓለፋታት እዩ።
5. **ካብ ንዕድመ ኣምላኽ ምንጻግ ዝዓቢ ክፉእ ነገር የለን።** ኣብ ሕይወትና ብዝተፈላለየ መገድን እዋንን ቃል ኣምላኽ ነጊሩና ክነብቅዕ ጸማም እዝኒ ክንህብ እንከሎና ካብኡ ዝዓቢ ክፉእ ነገር ክንገብር ኣይንኽእልን። ንቃል ኣምላኽ ክንስምዕ እንከሎና እቲ ዝዓበየ ክብሪ ሰብ እዩ። እንተ ኾነ እቲ ኹሉ ዝነጸግናዮን ዝአበናዮን ኩሉ ሓደ መዓልቲ ከም ምስክር ኣንጻርና ኮይኑ ክፈርደና እዩ። እምብኣር ሰማዕቲ ቃል ኣምላኽ ኮና በብዓቕምና ከም እንፈሪ ንኹን።

እቶም 72 ካብ ተልእክኦም ምስተ ተመልሱ በቲ ብስም ኢየሱስ ዝገብርዎ ኩሉ ተሓጉሶም ተመሊሶም። ኢየሱስ እውን ሰይጣን ከም መብረቕ ካብ ሰማይ ኪወድቕ ከሎ ረኣኽዎ ኢልዎም። እዚ ኣበሃህላ እዚ ክትርድኦ ከቢድ እዩ፡ ክልተ ትርጉም ክህልዎ ይክኣል፡

1. መኳንንቲ ጽልመት ክፍኣትን ክስዓሩ ተራእዮም ከስምዕ ይኽእል፡ ኢየሱስ ንሰይጣን ኩሉ ተልእኮኡን ከም ዝስዓር እናገለጽ ግን ናይ መወዳእታ ስዕረቱ ጌን ከምዝመጽእ ይገልጽ።
2. ትዕቢት ንኸይገብሩ መጠንቀቕታ ክኸውን ይኽእል እዩ። ሰይጣን ሓለቓ መላእክቲ ዝነበረ ካብ መንግስተ ሰማይ ዝተሰጐ ብሰንኪ ትዕቢቱ እዩ። ኢየሱስ ነቶም 72 ዝብሎም ዘሎ ኣብ ተልእኮኹም ተዓዊትኩም ኢኹም እንተ ኾነ ካብ ትዕቢት ተጠንቀቑ ምኽንያቱ ሓለቓ መላእክቲ ብሰንኪ ትዕቢቱ እዩ ካብ ሰማይ ተሰጉጉ እዩ። ስለዚ ንስኹም እውን መንፈሱ ከይወርሰኩም ተጠንቀቑ። ሰባት ብባህርና ሓደ ፍሉይ ዓወት እንተ ገበርና ንኣምላኽ ረሲዕና ኣነ ዝብል መሊኹና ኣብ ትዕቢትን ንዕቀትን ክንወድቕ ቀሊል እዩ ስለዚ ሓለዎ ስምዒትና ርእስናን የድልየና። ምስ ቅዱስ ጳውሎስ ኮና ኩሉ ኣነ ዝገበርክዎ ጽቡቕ ብጸጋ ኣምላኽ እዩ ክንብል ኣሎና።

ኢየሱስ ነርድእቱ በቲ ዝፈጸምዎ ዕዉት ተልእኮ ካብ ዓቕን ንላዕሊ ርእሰ ምትእምማን ገሮም ነቲ ኣምላኽ ዝሃቦም ሓገዝ ከይዝንግዑ ኣጠንቂቕዎም እዩ። ብርግጽ ዓበይቲ ነገራት ገሮም እዮም እንተ ኾነ እቲ ዝዓበየ ክብሪ ኣስማቶም ኣብ መንግስተ ሰማይ ብምጽሓፉ እዩ። በብኽልተ ልኢኽዎም እዚ ኽኣ ስብከተ ወንጌል ናይ ሓባርን ተሓጋጊዝካ ዝግበር ከምዝኾነ ክነግረና ኢሉ እዩ። ስብከተ ወንጌል ናይ ግሊ ጉዳይ ኣይኮነን

ናይ ሓባር እዩ። ኩልና ብጸጋ ጥምቀት ኣብ ሓደ ግራት ክንወፍር ዝተሓረና ኢና ስለዚ ንዝደኸመ ኣጀኻ እናበልና ንዝዘንግዐ እና ኣዘኻኸርን ንቅድሚት ክንርኢ ይግብኣና። ኣብ ጉዕዞ ዝደኸመ ዝዘንግዐ ክርከቡ እዮም በዚ ተስፋ ከይቆረጽና ኣስር መምህርና ንጉዓዝ።

እዚ ሎሚ እውን ኣባና ሓቂ ኣለዎ እቲ ዝበለጸ ክብሪ ኣብቲ እንታይ ከም ዝገበርና ዘይኮነ ኣብቲ ኣምላኽ ዝገበረልና እዩ ክኸውን ዘለዎ። ሰባት ኣብ ሕይወትና ዝገበርናዮ ዓቢ ፍጻሜ የሓጉሰና እዩ፤ እንተ ኾነ እቲ ዝዓበየ ዓወት ኩሉ ዘሎና ኣምላኽ ክንረክብ እሞ ብኣይ ገሩ ዝገበሮ ኣለሊና ክንክእል እንከሎና እቲ ዝዓበየ ዓወት እዩ። ብዙሓት ብዝገበርዎ ዓበይቲ ነገራት ክምለኹ ልዕሊ ኩሉ ክርኣዩ እዮም ዝደልዩ፤ ሕሉፍ ሓሊፉ ቦታ ኣምላኽ ክሕዙ ዝፍትኑ ኣለዉ እዚ ግን ንዓለምና ኣብ ጸላምን ጥፍኣትን እዩ ዝወስዳ። ሰባት ነቲ ብኣና ገሩ ዝተገብረ ግብሪ ኣምላኽ ክንርኢ እንተ ኸኣልና ኸቡ ሰላም ፍቕሪን ሓጎስን ኣብ መንጎና ይሰፍን። ግብሪ ኣምላኽ ርእይ ዝኸኣለ ኣይመፍእን እዩ።

ትዕቢት መን ከማይ ኣፍደገ ሰማይ ይዓጽወልና። ትሕትና ግን ኣብ መንግስተ ሰማይ ዘብጽሕ እዩ። ሎሚ ኢየሱስ ኣብዛ እንነብራ ዘሎና ዓለም ነፍሲ ወከፍና ክንልኣኹ ይደልየና ኣሎ። መልእክቲ ኣምላኽ ኣብ ልቢ ሰባት ክበጽሕ እሞ ሕይወት ሰባት ክቕየር ኣምላኽ ይሓተና ኣሎ። ንልኡኻት ኣምላኽ ክንሰምዕ ሰሚዕና ክነፍሪ እዩ እቲ ጸዋዕታ። እሞ ንመልእክቲ ኣምላኽ እሰምዕ ዘሎኹ ኢልና ምስ ሕልናና ክንዛረብ እዋኑ እዩ።

### ኣብ መወዳእታ ሰለስተ ነገራት ክንርኢ ንኽእል፡

1. **ፍልጠት ትሕትና፡** ትሑት ኣእምሮ ንሓቂ ካብቶም ምሁራት ፈላጣት ኢና ዝብሉ ብዝያዳ ክቕበልን ክርዳእን ይክኣል። ሓደ ዓቢ ጸሓፊይ ከም ዝበሎ እታ እንኮን ዝበለጸትን ዓቢይ መጽሓፍ ክትጽሕፍ እተድሊ እንተ ኾንካ ከም ዓይኒ ሕፃን ንነገራት ንመጀመርያ ዝርእዮም ገርካ እንተ ረኣኻ እዩ ይብል፤ እዚ ማለት ከኣ ንነገራት ብግሩህን ብዘይ ዝኾነ ቅድመ ኩነት ከምቲ ዝሕብሩኻ ገርካ ምርኣዮም ማለት እዩ። ኣብ ሕይወት ብዘይመጠን ትኩራትን በላሕትን ክንከውን ይክኣል እዩ፤ ብዘይመጠን ምሁራት ክንከውን ንኽእል ኢና ኣብ መጨረሻ ግን ኣብ ኣም ዘሎ ጉንዲ ዘይንርኢ ክንከውን ይክኣል። ሓደ ዓቢ ሰብ ከምዝበሎ ናይ ሓደ ዓቢ ምሁር ከምዝኾነ መረጋገጺ ክሳብ ክንደይ ንሱ ወይ ንሳ ክርስቦ/ክትርስቦ ከም ዝኽእል እዩ ይብል። ክርስትያን ንኹሉ ናይ ሓዲስ ኪዳን ሓሳባት ምፍላጥ ወይ ትሑት ኣፍልጦ ትምህርተ መለኮትን ብዛዕባ ክርስቶስን ኣይኮነን። ክርስትና ብዛዕባ ክርስቶስ ምፍላጥ ኣይኮነን እንታይ ድኣ ንክርስቶስ ምፍላጥ እዚ ኸኣ ብምድራዊ ፍልጠት ተደራሽካ ዘይኮነ ብሰማያዊ ጸጋ ዝርከብ እዩ።
2. **ፍሉይ ርክብ ኢየሱስን ሰማያዊ ኣብኡን ኣብ** ሉቃስ 10፡22። እዚ ምስቲ ኣብ ዮሐ 1፡14 “ቃል ሥጋ ኮነ” ዝብል ትርጉም ኣተሓሒዝና ክንርእዮ ንኽእል። ከምኡ **ኣነን ኣቦን ሓደ ኢና** ወይ **ንኣይ ዝርኣየ ነቦ ረኣየ** (ዮሐ 10፡30፤ 14፡9) ዝብል ኢየሱስ ካልኣይ ኣካል ቅድስት ስላሴ ኮይኑ ፍጹም ኣምላኽን ሰብን ከምዝኾነ ባዕሉ ይነግረና። ኣብ ፍልስፍና ግሪኻውያን ኣምላኽ ኣይፍለጥን እዩ፤ ኣብ መንጎ ግዙፍ ነገርን መንፈስን ዓቢ ፍልልይ ኣሎ ከምኡ ኣብ መንጎ ሰብን ኣምላኽን። ንኣምላኽ ክትፈልጦ ኣይክኣልን እዩ ስለዚ ብዛዕብኡ ክትዛረብ ኣይክኣልን እዩ ይብሉ። እንተ ኾነ ኢየሱስ ምስ መጻ ንኣምላኽዶ ክትፈልጡ ትደልዩ ንኣይ ርኣዩ ኢልና። ኢየሱስ ነቶም ሰማዕቱ ብዙሕ ንኣምላኽ ከርእዮም ኢሉ ዝገበሮ የለን ምኽንያቱ ንሱ ባዕሉ ኣምላኽ እዩ።
3. **ኢየሱስ ንሱ ናይ ኩሉ ታሪኽ ፍጻሜ ከምዝኾነ** (ሉቃስ 10፡23-24)። ቀጺሉ ንሱ እቶም ክሎም ነብያት ብዛዕብኡ ዝተነበዩ ኩሎም ቅዱሳንን ነገስታትን ክርእይዎ ዝተመነዩ ምዃኑ ኣግሂዱ ነጊሮዎም። ኢየሱስ እቲ ዝለዓለ ጥርዚ ታሪኽ ኮይኑ ኣብኡ እቲ ዝለዓለ ትርጉም ምስጢር ፍጡር፤ ፍጻሜ ናይ ኩሉ ፍልጠት ምዕባሌን፤ ከምኡ ምልኣት ወዲ ሰብ እዩ።

ክብሪ ሰብ ምስ ኣምላኽ ዝለዓለ ርክብ ክህልወና እንከሎ ጥራሕ እዩ። ክንቀርቦ ከሎና ከምቲ ንሱ ዘፍቅረና ክነፍቅር ይልእኸና፤ ነቲ ንሱ ዘርኣየና ኣብ ኣሕዋትና ክነርእዮ ይልእከና። ብርግጽ ልኡኽ ኣምላኽ ዝተፈላለየ ፈተናን ዕንቅፋትን ይወርዶ እዩ፤ ግን ተዓንቂፉ መልእኽቱ ከየብጽሕ ንዘዕንቅፎ ኣለልዩ ኣብ ኣምላኽ ክምለስ ይግብኣ።

አምላክ ሎሚ ብፍላይ አብዚ ዓለምና በዚ ወሪዱ ዘሎ ውግእን ወረ ውግእን ዝተፈላለየ ለበዳ ሕማም አብ እትሳቐየሉ ዘላ እዋን እሙናት ልኡኻት ዘጸናንዎ ዘጽልዩ ዝሰብኩ የድልይዎ አለዉ። መን ይልክኻና ይኸውን ይብል ኣሎ አምላክ ስለዚ እነኹ ኣነ ንበል ከም ኢሳያስ ነብይ። አብ አምላክ ምሉእ እምነት ገርካ ዝእቶ ሕይወት ክንለብስ ሎሚ ፍቓደኛታት ንኹን።

እምብኣር በዚ ብሩክ ሰንበት አምላክ ንነፍሲ ወከፍና ልኡኻቱ ኮና ቅዱስ ሕይወት ክንመርሖ ክንልክኽ ይጽውዓና ኣሎ። ሰማዕትን አስማዕትን ቃሉ ኮና ዓለምና ቦታ ሰላምን ሓጎስን ክትኮነልና ኩልና ሓደ መልእኽቲ ክነብጽሖ ብጸግኡ ይሓግዘና።

ማርያም አደና ወደይ ዝበለኩም ግበሩ ትብለና ኣላ እዋ ዝሰምዕ እዝንን ልብን ሒዝና ንፈቃር አምላክ ጽን ንበሎ ሽዑ እነብጽሖ መልእኽቲ ገሊኡ 30፥ 60፥ 100 ክነፍሪ ኢና ነዚ ሽክ የብቅዓና። ብሩክ ሰንበት።

አባ ንጉሠ ፍሥሓ

•